

आकाशवाणी

खबरां शिवि सूरी कोला।

1. प्रधानमंत्री नरेन्द्र मोदी होर अज्ज झारखंड, गुजरात ते ओडिशा दे त्रऊं दिनें दे दौरे पर।
2. राष्ट्री सुरक्षा कार्यनीति सम्मेलन च गृहमंत्री अमित शाह होरें एनआईए ते राज्य आतंक-रोधी दस्ते बश्कार आपू च सैहयोग बधाने दा आह्वान कीता।
3. महिला डाक्टर कन्नै दुष्कर्म मामले च आर.जी.कर मैडिकल कालेज दे साबका प्रिंसिपल संदीप घोष ते तला थाने दे साबका प्रभारी अभिजीत मंडल गी सीबीआई नै गिरफ्तार कीता ऐ।
4. 55में आईएफएफआई 2024 च नवोदित भारतीय फिल्में लेई नमां खेड शुरू कीता जाग।
5. केरल च राज्य च सब्बने शा बड्डा सांस्कृतिक महोत्सव ते सब्बने शा पचित्र ध्याड़ा थीरूओनम मनाया जा'रदा ऐ।
6. नीरज चोपड़ा होरें डॉयमंड लीग फाइनल च दूई थाहर हासल कीती।

<><><><><><>

**PM Modi**

प्रधानमंत्री नरेन्द्र मोदी होर अज्जै थमां झारखंड, गुजरात ते ओडिशा दे त्रऊं दिनें दी यात्रा पर न। अज्ज झारखंड च टाटानगर-पटना वंदेभारत ट्रेन सनें 6 वंदेभारत रेलगड्डिङ्गं गी रवाना करगंन। श्री मोदी होर 660 करोड़ रपे शा मते दी केई रेल परियोजनाएं दा नीह पत्थर रक्खगंन ते देसै गी समर्पित बी करगंन। ओह टाटानगर च प्रधानमंत्री आवास योजना-ग्रामीण दे 20 ज्हार लाभार्थिं गी मंजूरी पत्र बी प्रदान करगंन। इस मौके पर केन्द्री मंत्री शिवराज सिंह चौहान, असम दे मुख्यमंत्री हिमान्ता बिसवा सर्मा ते बीजेपी दे झारखंड प्रमुख बाब लाल मरांडी बी उत्थें मजूद होंगन। चौहान होरें दस्सेआ जे प्रधानमंत्री होर 5 करोड़ रपे शा मते दी रकम लाभार्थिं दे खाते च मुंतकिल करगंन। उनें आखेआ जे 46 ज्हार लाभार्थिं ते नमें बने दे घरें दा ग्रह प्रवेश कार्यक्रम बी आयोजित कीता जाग।

<><><><><><>

**Amit Shah**

गृहमंत्री अमित शाह होरें आखेआ जे आतंकवाद थमां बेहतर तरीके नै मकाबले लेई राष्ट्रीय जांच पड़ताल सरबंधी अजेंसी एनआईए ते राज्य आतंक-रोधी दस्ते बश्कार होर मता तालमेल दी जरूरत ऐ। कल नमीं

दिल्ली च राष्ट्रीय सुरक्षा कार्यनीति सम्मेलन च उनें राज्ये दे पुलस महानिदेशके गी अपील कीती जे ओह बरे 2047 तोड़ी भारत गी विकसित राष्ट्र बनाने दे प्रधानमंत्री मोदी हुंदे घेइयै गी अगगे बधाने दी दिशा च कम्म करन। शाह होरे माओवाद दी मारा हेठ इलाके च थहोई दी सफलता पर संदोख बुज्जेआ ते उनें राज्ये गी सौहगा रौहने गी आखेआ, जेहड़े थेआरबंद गुट आले इलाके गी खाली कराने च हाल च कामयाब होए न। गृहमंत्री होरे आखेआ जे जम्मू कश्मीर खब्बे घड़े आला बक्खवाद ते पूर्वोत्तर सनें राष्ट्रीय सुरक्षा कन्ने जुड़े दे केई पराने मुद्दे गी सुलझाने दे मामले च मती प्रगति होई ऐ ते हुन राष्ट्रीय सुरक्षा दी नमीं चुनौतिएं दी पंछान करने दी जरूरत ऐ। इंदे च नशीले पद्धार्थे दे नजैज कारोबार, नजैज ड्रोन ते ऑनलाइन फर्जीवाड़े शामिल न तां जे एह मुद्दे बड़ड़े मुद्दे नेई बनी सकन।

<><><><><><>

## Doordarshan

दूरदर्शन अज्ज अपनी स्थापना दी 65मीं बरेगंड मना करदा ऐ। मुख्ये च टेलीवीजन प्रसारण दी शुरूआत 15 सितम्बर 1959 गी होई ही जदू उस बेल्ले दे राष्ट्रपति डॉ. राजेन्द्र प्रसाद होरे एहदे पैहले पैहले प्रसारण दी शुरूआत कीती ही। अज्ज दूरदर्शन दा अपना इक व्यापक नेटवर्क ऐ ते अपने बूते पर एह भारत दा सब्बने शा बड़डा लोक प्रसारक ऐ जेहदी पुज्ज हर दूर दरेड़े इलाके तोड़ी बी ऐ। दूरदर्शन दे 6 राष्ट्रीय ते 22क्षेत्रीय चैनलें पर 24 घंटे प्रसारण होंदा ऐ। एहदे इलावा दूरदर्शन दा इक अंतर्राष्ट्रीय चैनल बी ऐ।

<><><><><><>श

## CBI-Kolkata

सीबीआई नै कोलकाता च महिला डाक्टर कन्ने दुष्कर्म मामले च आर.जी.कर मैडिकल कालेज दे साबका प्रिंसिपल संदीप घोष ते तला थाने दे साबका प्रभारी अभिजीत मंडल गी गिरफ्तार कीता ऐ। एह गिरफ्तारी सबूते कन्ने छेड़छाड़ करने ते जांच उप्पर असर पाने दे आरोप च कीती गई ऐ। सीबीआई कोलकाता दे दऊं होरने पुलस अधिकारिएं पर बी तक्क रक्खा'रदी ऐ। तला थाने दे इक उप-निरीक्षक थमां बी पुच्छ-गिच्छ कीती जा'रदी ऐ। आरोप ऐ जे संदीप घोष नै एफआईआर दर्ज कराने च चिर लाया हा। 9 अगस्त गी सखेत्रु डाक्टर दी लोथ थहोने मगरा एफआईआर दर्ज करने च पुलस गी 12 घंटे दा समा लगेआ। एहदे कोला पैहले सीबीआई नै घोष गी माली बेजाबदगिएं दे मामले च हिरासत च लैता हा।

<><><><><><>

## INFO

इस बरे 20 नवम्बर थमां 28 नवम्बर तोड़ी गोवा च प्रस्तावित अंतर्राष्ट्रीय फिल्म समारोह च नोजवान फिल्म निर्माताएं लेई सर्वश्रेष्ठ डेब्यू भारतीय फिल्म खंड 2024 दी शुरूआत कीती जाग। इस खंड च बद्धोबद्ध 5 डेब्यू फिल्मा दस्सियां जांगन। श्रेष्ठ डेब्यू भारतीय फिल्म खंड लेई प्रविष्टियां 23 सितम्बर 2024 तोड़ी भेजी जाई सकदी ऐ।



## Kerala

केरल च अज्ज थीरूओनम मनाया जा'रदा ऐ। राज्य च ओनम इक सब्बने शा बड्डी सांस्कृतिक ते पवित्र ध्याडा ऐ। समूलचे विश्व च केरलवासी एह ध्यार बडे गै जोशो खरोश कन्नै मनांदे न। एह ध्यार राज्य दे महान राजा महाबली दे घर वापसी दा प्रतीक ऐ। जिस च नूठी रिवायतें, रीतें ते राज्य दे बक्ख-बक्ख खाने पीने दी चीजें गी बी दर्शाया जंदा ऐ। ओनम केरल दा बाडी आला ध्यार बी ऐ ते जेहडा जे मल्लालम म्हीने दे चिंगम च मनाया जंदा ऐ। एह मन्नेआ जंदा ऐ जे राज्य दा सनेहरा समा राजा महाबली हुंदे समें च हा ते उंदा सलाना दौरा इस ध्यार दा प्रतीक ऐ। इस ध्याडे लोक इक दुए ने मिलदे न ते इक दुए गी ममारखां बी दिंदे न।



## Neeraj Chopra

भारत दे नेज्जा सुट्टने आले खडारी नीरज चोपडा नै डॉयमंड लीग दा चांदी दा तगमा जित्ती लैता ऐ। कल बेल्जियम दी राजधानी ब्रसेल्स च नीरज नै 87.86 मीटर दे दिंडे पर नेज्जा सुट्टेआ ते ओ छडे इक सेंटीमीटर दे फर्क कन्नै सुन्ने दा तगमा हासल करने शा खुंजी गे। सुन्ने दा तगमा पेरिस ओलंपिक्स च केँह दा तगमा जित्तने आले एंडरसन पीटर्स नै जित्तेआ।

